

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కవితార్కికసింహ సర్వతంత్రస్వతంత్ర
శ్రీమద్వేదాంతదేశిక విరచితం మహాకావ్యం

॥ యాదవాభ్యుదయః ॥

॥ ద్వితీయః సర్గః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ యాదవాభ్యుదయః ॥

॥ ద్వితీయః సర్గః ॥

అథాగమానామనఘన భూమ్నా
ధర్మస్య పూర్ణేన ధనాగమేన।
దివౌకసాం దర్శయతా విభూతిం
దేవీ బభౌ దౌహృదలక్షణేన ॥ 2.1 ॥

శృంగారపీరాదుభతచిత్రరూపం
గర్భే త్రిలోకైకనిధిం వహంత్యాః।
పరావరక్రీడితకర్బురాణి
ద్వేధాభవన్ దౌహృదలక్షణాని ॥ 2.2 ॥

అశేషవేదైరధిగమ్యభూమ్నా
సిద్ధేన సిద్ధేశ్చ నిషేవితేన।
అమానుషీ నూనమభూదయత్నాత్
కృష్ణేన కేనాపి రసాయనేన ॥ 2.3 ॥

శతప్రదాబంధురయా స్వకాంత్యా
సంచారిజాంబూనదబింబకల్పా।
త్రయ్యంతసిద్ధేన రసాయనేన
కాలేన భేజే కలధౌతలక్ష్మీం ॥ 2.4 ॥

మయూరపింఛద్యుతిభిర్మయూఞ్చైః
తత్కాంతిరంతర్వసతస్త్రిధామ్నః।

శ్యామా బహిర్మూలసితా బభాసే
మంగల్యరత్నాంకురపాలికేవ || 2.5 ||

కాలే బభాసే వసుదేవపత్నయః
కపూర్రలిప్తేవ కపోలశోభా |
శశిప్రభా సప్తమగర్భకాంతిః
మ్యుతావశిష్టేవ శనైరుదీర్ఘా || 2.6 ||

నవేందునిష్యందనిభశ్చకాశే
వర్ణః ప్రతీకేషు మధుద్రవాంగాయః |
అంతః స్థితేన ప్రథమేన పుంసా
ప్రవర్తితం సత్త్వమివావదాతం || 2.7 ||

కరంబితా కించిదివ ప్రస్పృష్టైః
తేజోభిరంతర్వసతస్త్రిధామ్నః |
మరీచిభిః స్వైరభవత్ ప్రజానాం
మంగల్యరత్నాంకురపాలికేవ || 2.8 ||

తస్యాః సుధోల్లాసజషః కటాక్షాః
సంక్షుబ్ధదుగ్ధాంబుధిసౌ మ్యభాసః |
జగత్త్రయీసౌ ధవిలేపనార్థాం
వితేనిరే వర్ణసుధామపూర్వాం || 2.9 ||

రక్షావిధౌ రాక్షసదానవానాం
కారాగృహే కంసనియోగభాజాం |
సంపశ్యమానా సకృదీక్షితా వా
సంక్షోభయామాస మనాంసి సైషా || 2.10 ||

భుక్తా పురా యేన వసుంధరా సా
స విశ్వభోక్తా మమ గర్భభూతః |

ఇతి ధ్రువం సూచనమాచరంతి
తత్తాదృశం నాటితకం తతాన॥ 2.11 ॥

సమాధిసుక్షేత్రకృషీవలానాం
సంతోషసస్యోదయమేఘకాంత్యా |
చకాస తస్యాః స్తనచూచుకాభా
గర్భత్విషా గాఢమివానులిప్తా॥ 2.12 ॥

కస్తూరికాకామ్యరుచిస్తదీయా
రమ్యా బభౌ చూచుకరత్నకాంతిః |
తద్గర్భసందర్శనలోలుపానాం
అంతర్దృశామంజనకల్పనేవ॥ 2.13 ॥

పరావరాణాం ప్రభవస్య పుంసః
ప్రకాశకత్వం ప్రతిపద్యమానాం |
అభావయన్ భావితచేతసస్తాం
విద్యామయాం విశ్వపితామహీంచ॥ 2.14 ॥

లిలేఖ విశ్వాని జగంత్యభిజ్ఞా
లీలాహృతే చిత్రపటే యధార్హం |
ప్రాయః ప్రజానాం పతయః ప్రతీతాః
యన్మాతృకాః స్వేషు విధిష్వభూవన్॥ 2.15 ॥

నిరాశిషాం పద్ధతిమాదదానా
నైశ్శ్రీయసీం నీతిముపఘ్నయంతి |
పుణ్యాశయా పూర్వయుగప్రరోహం
ఇయేష దేవీ భువనే విధాతుం॥ 2.16 ॥

అనాప్తపూర్వం కిమపేక్షితం తే
కిం భుక్తపూర్వేష్వధునోపదద్యాం |

వయస్యయా౭భావవిదా౭నుయుక్తా
న కించిదిత్యేవ జగాద నాథా || 2.17 ||

అనాదరే దేవి సఖీజనానాం
కథం న దూయేత దయా తవేతి |
ఉపహ్వారే సల్లపితా మనోజ్ఞైః
ఆలోకనైరుత్తరమాచచక్షీ || 2.18 ||

అశేత సా కామమజాతనిద్రా
మాతుం ప్రవృత్తేవ పదాని చక్రే |
అధ్యాస్త లోకానవధీరయంతీ
భద్రాసనం భావితపారమేష్ఠ్యా || 2.19 ||

పరిక్రమప్రేక్షితభాషితాద్యైః
అన్యాయ్యశైరాప్తవిభావనీయైః |
మదోపపన్నా మదలాలసా వా
జితశ్రమా వేతి జనైః శశంకే || 2.20 ||

శేషే శయానాం గరుడేన యాంతీం
పద్మే నిషణ్ణామధిరత్నపీఠం |
హయాననైరాశ్రితవందికృత్యాం
స్వామాకృతిం స్వప్నదృశా దదర్శ || 2.21 ||

అంతఃస్థితం యస్య విభోరశేషం
జగన్నివాసం దధతీ తమంతః |
తదాత్మనో విశ్వమపశ్యదంతః
తర్కాతిగం తాదృశమద్భుతం నః || 2.22 ||

సురాసురాధీశ్వరమౌలిఘాతాత్
విశీర్ణజాంబూనదవేత్రశృంగం |

అలక్ష్యసంతోషమలక్ష్యమనైః
అనీకనేతారమవైక్షతాఽఽరాత్ ॥ 2.23 ॥

త్రిలోకమాంగల్యనిధేస్త్రివేద్యాః
సంజీవనీం వాచముదీరయంతీ।
నియోగయోగ్యాన్ అనఘప్రసాదా
నాకౌకసాం నామభిరాజుహోవ ॥ 2.24 ॥

యదృచ్ఛయా యాదవధర్మపత్నీ
యామాహ ధర్మేషు పరావరేషు।
అదృష్టపూర్వాపరయాపి వాచా
ప్రతిశ్రుతా నూనమభావి తస్యాః ॥ 2.25 ॥

క్రియాముపాదిత్సత విశ్వగుప్త్యాః
కృతాపరాధేఽపి కృపామకార్షీత్।
మునీంద్రవృత్త్యా ముఖరీభవంతీ
ముక్తిక్షమాం వక్తుమియేష విద్యాం ॥ 2.26 ॥

సతాం చతుర్వర్గఫలప్రసూతౌ
నారాయణే గర్భగతే నతాంగీ।
అభంగురామున్నతిమాశ్రయంతీ
సర్వస్య సాఽదిత్సత సర్వమేకా ॥ 2.27 ॥

కృశోదరీ కార్శ్యమతీత్య కాలే
కేనాపి ధామ్నా కృతవృద్ధియోగా।
పరామభిఖ్యాం క్రమశః ప్రపేదే
తారాభినంద్యా తనురైందపీవ ॥ 2.28 ॥

నిగూఢమంతర్దధతా నివిష్టం
పద్మాపరిష్కారమణిం ప్రభూతం।

మధ్యేన తస్యాః ప్రచితేన కాలే
మంజూషయా రూప్యభువా బభూవే || 2.29 ||

శనైశ్శనైస్తాముపచీయమానాం
దర్శాంతదీప్తామివ చంద్రలేఖాం |
అంతఃస్థకృష్ణామవలోకయంతః
చక్రశ్చకోరాయితమాత్మనేత్రైః || 2.30 ||

మయి స్థితే విశ్వగురౌ మహీయాన్
మా భూత్ భువో భార ఇతీవ మత్వా |
సఖీజనానామవలంబ్య హస్తాన్
సంచారలీలాం శనకైశ్చకార || 2.31 ||

ముకుందగర్భా ముకురేషు దేవీ
నాపశ్యదాత్మానమవాప్తభూషా |
నాథత్విషా నందకదర్పణేనా-
దిదృక్షతాఽఽత్మానమదృశ్యమనైః || 2.32 ||

స్రజః ప్రభూతా న శశాక వోధుం
దూరే కథా రత్నవిభూషణానాం |
భవిష్యతి క్షోణిభరాపనోదే
ప్రత్యాయనం ప్రాథమికం తదాసీత్ || 2.33 ||

దివౌకసో దేవకవంశలక్ష్మీం
విలోక్య తాం లోకనిధానగర్భాం |
విభూతిమగ్రేసరవేదవాదాః
వ్యాచఖ్యురస్యా వివిధప్రకారాం || 2.34 ||

పతిఃససత్త్వామపి తత్ప్రభావాత్
అదుఃఖశీలాం సమయే భవిత్రీం |

సుఖైకతానామవలోక్య దేవీం
స్వసంపదం సూచయతీతి మేనే || 2.35 ||

పితృత్వమాసాద్య సురాసురాణాం
పితామహత్వం ప్రతిపత్స్యమానః |
అనంతగర్భామవలోక్య దేవీం
అతుష్యదన్యేషు గతాభిలాషః || 2.36 ||

తాపోపశాంతిం జగతాం దిశంతీ
సంధ్యాఽపరా సాధుజనప్రతీక్ష్యా |
తామీదృశీం విశ్వపితుః ప్రసూతిం
సంవేదయంతీవ సమాజగామ || 2.37 ||

సువర్ణపీతాంబరవాసినీ సా
స్వధామసంచాదితసూర్యదీప్తిః |
ఉపాసనీయా జగతాం బభాసే
మురద్విషో మూర్తిరివ ద్వితీయా || 2.38 ||

ప్రసక్తపాతశ్చరమాంబురాశౌ
రక్తోరుబింబో రవిరస్తశైలాత్ |
దినాంతనాగేన దృఢప్రణున్నం
మనశ్శిలాశృంగమివాబభాసే || 2.39 ||

నిమజ్జతా వారినిధౌ సవిత్రా
కో నామ జాయేత కరగ్రహీతా |
తదేతి సంభావనయైవ నూనం
దూరాదుదక్షేపి కరాగ్రముచ్చైః || 2.40 ||

స్ఫురత్ప్రభాకేసరమర్కబింబం
 మమజ్జ సింధౌ మకరందతామ్రం |
 సంధ్యాకుమార్యా గగనాంబురాశేః
 క్రీడాహృతం క్షిప్తమివారవిందం || 2.41 ||

ఫణామణిప్రేక్ష్యఖరాంశుబింబః
 సంధ్యాసుపర్ణీమవలోక్య భీతః |
 తాపాధికో వాసరపన్నగేంద్రః
 ప్రాయేణ పాతాలబిలం వివేశ || 2.42 ||

ప్రదోషరాగారుణసూర్యలక్షాత్
 దిశాగజో దృప్త ఇవాతిఘూరః |
 కాలోపనీతం మధునా సమేతం
 అభుంక్త మన్యే కబలం పయోధిః || 2.43 ||

తదా తమః ప్రోషితచంద్రసూర్యే
 దోషాముఖే దూషితసర్వనేత్రం |
 వియోగినాం శోకమయస్య వహ్నేః
 ఆశాగతో ధూమ ఇవాన్వభావి || 2.44 ||

సతారపుష్పా ధృతపల్లవశ్రీః
 ప్రచ్ఛాయనీరంద్రతమఃప్రతానా |
 విశ్వాభినంద్యా వవృధే తదానీం
 వైహాయసీ కాపి వసంతవన్యా || 2.45 ||

అలక్ష్యత శ్యామలమంతరిక్షం
 తారాభిరాదర్శితమౌక్తికౌఘం |
 నివత్స్యతో విశ్వపతేరవన్యాం
 కాలేన భృత్యేన కృతం వితానం || 2.46 ||

అభృంగనాదప్రతిపన్నమౌనా
 నిమేషభాజో నియతం వనస్థాః |
 దూరంగతే స్వామిని పుష్కరిణ్యః
 తత్ప్రాప్తిలాభాయ తపో వితేనుః || 2.47 ||

నిమీలితానాం కమలోత్పలానాం
 నిషన్నసఖ్యైరివ చక్రవాకైః |
 విముక్తభోగైర్విదధే విషణ్ణైః
 విబోధవేలావధికో విలాపః || 2.48 ||

తమిస్రనీలాంబరసంవృతాంగీ
 శ్యామా బభౌ కించిదతీత్య సంధ్యాం |
 ప్రాచీనశైలే సమయాన్నిగూఢం
 సముద్యతా చంద్రమివాభిసర్తుం || 2.49 ||

నిశాకరేణ ప్రతిపన్నసత్త్వా
 నిక్షిప్తదేహేవ పయోధితల్పే |
 జగత్సమీక్ష్యా జహతీ చ కార్శ్యం
 ప్రాచీ దిశా పాండరతామయాసీత్ || 2.50 ||

తమఃప్రసంగేన విముచ్యమానా
 గౌరప్రభా గోత్రభిదాభినంద్యా |
 విధూదయారంభవిశేషదృశ్యా
 ప్రాచీ దిశాఽభాసత దేవకీవ || 2.51 ||

అపత్యలాభం యదువీరపత్నాః
 మహోదధౌ మగ్నసముత్థితేన |
 తద్వంశమాన్యేన సమీక్ష్య పూర్వం
 ప్రాప్తం ప్రతీతేన పురోధనేవ || 2.52 ||

క్షేలోపమే సంతమసే నిరస్తే
 సోమం సుధాస్తో మమివోద్వమంతీ।
 దుగ్ధోదవేలేవ దుదోహా లక్ష్మీం
 ఆశా మనోజ్ఞామమరేంద్రమాన్యా ॥ 2.53 ॥

తమస్సమాక్రాంతివశేన పూర్వం
 జజ్ఞే నిమగ్నైరివ భూతధాత్ర్యాం।
 త తస్తుషారాంశుకరావగూఢైః
 ఉత్తభ్యమానైరివ శైలశృంగైః ॥ 2.54 ॥

దిశస్తదానీమవనీధరాణాం
 సగైరికైః పారదపంకలేపైః।
 చకాశిరే చంద్రమసో మయాఖైః
 పంచాయుధస్యేవ శరైః ప్రదీపైః ॥ 2.55 ॥

సమున్నమంతీ కుటిలాయతాత్మా
 శశాంకలేఖోదయదృశ్యకోటిః।
 వియోగిచేతోలవనే ప్రవీణా
 కామోద్యతా కాంచనశంకులేవ ॥ 2.56 ॥

తమాంసి దుర్వారబలః స కాలః
 ప్రాయో విలోప్తుం సహసా దిశాం చ।
 మానాంసి కామశ్చ మనస్వినీనాం
 ప్రాయుంక్త శైత్యాధికమర్థచంద్రం ॥ 2.57 ॥

కరేణ సంకోచితపుష్కరేణ
 మదప్రతిచ్ఛందకలంకభూమా।
 క్షిప్త్వా తమశ్చైవలమున్మమజ్జ
 మగ్నో దిశానాగ ఇవేందురభేః ॥ 2.58 ॥

మదోదయాతామ్రకపోలభాసా
 శక్రస్య కాష్ఠా శశినా చకాశే |
 ఉదేయుషా వ్యంజయితుం త్రిలోకిం
 నాథస్య సా నాభిరివాంబుజేన || 2.59 ||

సమీపతః సంతమసాంబురాశేః
 బభార శంఖాకృతిరిందుబింబః |
 పిత్రోపరాగాదివ పీతిమానం
 దోషావిలప్రోషితదృష్టిదత్తాత్ || 2.60 ||

కృశోదరీలోచనకృష్ణలక్ష్మా
 రాత్ర్యాః సమిద్ధోదయరాగ ఇందుః |
 కస్తూరికాకుంకుమచిత్రితాత్మా
 కర్పూరవిన్యాస ఇవాన్వభావి || 2.61 ||

ప్రసాదమంతఃకరణస్య దాతా
 ప్రత్యక్షయన్ విశ్వమిదం ప్రకాశైః |
 తమశ్చ రాగం చ విధూయ చంద్రః
 సమ్మోదనం సత్త్వమివోల్లాస || 2.62 ||

నిశాకరో వారిధినిస్స్వనానాం
 నిష్పాదకః కుందరుచిశ్చకాశే |
 ఉదేష్యతశ్చక్రభృతో నియోగాత్
 ప్రాదుర్భవన్ ప్రాగివ పాంచజన్యః || 2.63 ||

మృగేణ నిష్పన్నమృగాజినశ్రీః
 స్వపాదవిక్షేపమితాంతరిక్షః |
 మురద్విషో వామనమూర్తిభాజః
 పర్యాయతామన్వగమచ్ఛశాంకః || 2.64 ||

జిగాయ శంఖాశ్రితశైవలాభః
 చారుద్యుతేశ్చంద్రమసః కలంకః |
 ఉదీయమానస్య మహోర్మియోగాత్
 సామిచ్యుతం సాగరమూలపంకం || 2.65 ||

ఉదేత్య తుంగాదుదయాద్రిశృంగాత్
 తమోగజాన్ అగ్రకరేణ నిఘ్నన్ |
 నిశాకరస్తన్మదలేపలక్ష్మా
 సితాభిశుః సింహదశామయాసీత్ || 2.66 ||

నిశీథలక్ష్మ్యా ఇవ పుండరీకం
 నిర్వేశసింధోరివ ఫేనచక్రం |
 తమన్వవైక్షంత విలాసతంత్రాః
 తారామణీనామివ సూతిశుక్తిం || 2.67 ||

ఉదారతారాగణబుద్ధుదౌఘః
 చంద్రేణ సంపన్నసుధావ్రసూతిః |
 అశేషదృశ్యామధిగమ్య లక్ష్మీం
 ఆలోకదుగ్ధోదధిరాబభాసే || 2.68 ||

ప్రకాశయన్ విశ్వమిదం యథావత్
 చంద్రోదయోద్ధీపితసౌమ్యతారః |
 ఆసీన్నిశీథో జగతః ప్రభూతాత్
 అంధస్య దైవాదివ దృష్టిలాభః || 2.69 ||

విశోధితాద్విష్ణుపదాత్ క్షరంతీ
 విష్వజ్ముఖీ సాగరవృద్ధిహేతోః |
 తమోమయాం సూర్యసుతాం నిగీర్య
 జ్యోతస్సాన్నదీ శోణమపి వ్యముంచత్ || 2.70 ||

ప్రియాముఖైస్తో యమధు ప్రదిష్టం
 పీత్వా నవం ప్రీత ఇవాంబురాశిః |
 సమేత్య చంద్రద్యుతినర్తకీభిః
 తరంగితం తాండవమాతతాన || 2.71 ||

కలంకచిత్రీకృతమిందుఖండం
 తమః సమధ్యాసితసత్త్వకల్పం |
 అశుష్కశైవాలమివాబభాసే
 సిద్ధాపగాసైకతమర్థదృశ్యం || 2.72 ||

స్వమధ్యసంపన్నవిశుద్ధధామా
 శ్యామా చ సా దేవకనందినీ చ |
 తమః క్షిపంత్యై జగతాం త్రయాణాం
 అన్యోన్యసంవాదమివాన్వభూతాం || 2.73 ||

శాఖావకాశేషు కృతప్రవేశైః
 చంద్రాతపైరాశ్రితచారకృత్యైః |
 హతావశిష్టాని తమాంసి హంతుం
 స్థానం తదాక్రాంతమమృగ్యతేవ || 2.74 ||

పరాకృతధ్వాంతనికాయపంక్తైః
 పర్యాప్తతారాగణఫేనపుంజైః |
 అశోభత ద్యౌరసమాయుధస్య
 యశఃప్రవాహైరివ చంద్రపాదైః || 2.75 ||

దదానయా దిక్సరితాం ప్రసాదం
 ప్రసక్తహంసాగమయా స్వకాంత్యా |
 అపాకృతధ్వాంతఘనప్రవృత్త్యా
 శరత్త్విషా చంద్రికయా చకాశే || 2.76 ||

కలావతా కామవిహారనాట్యే
 కాలోచితం కల్పయతేవ నర్మ |
 అమోఘమాయాపలితంకరణ్యః
 ప్రాయో దిశాం దీధితయః ప్రయుక్తాః || 2.77 ||

కదంబమాలాభిరధీతలాస్యః
 కల్యాణసంభూతిరభూత్ ప్రజానాం |
 ప్రియోదయస్ఫీతరుచో రజన్యాః
 సంతోషనిఃశ్వాసనిభః సమీరః || 2.78 ||

ప్రాయేణ హంసైరవధూతసంగా
 చారుస్మితా సంభృతభృంగనాదా |
 సర్వోపభోగ్యే సమయే ప్రసుప్తం
 కుముద్వృత్తి కోకనదం జహాస || 2.79 ||

కలంకలక్షణ సమైక్షి కాచిత్
 కస్తూరికాపత్రవిశేషకాంతిః |
 సుధాంశుబింబవ్యపదేశదృశ్యే
 ముగ్ధే రజన్యా ముఖపుండరీకే || 2.80 ||

తలేష్వవేపంత మహీరుహాణాం
 ఛాయాస్తదా మారుతకంపితానాం |
 శశాంకసింహేన తమోగజానాం
 లూనాకృతీనామివ గాత్రఖండాః || 2.81 ||

తమస్తరంగానవసాదయంత్యా
 నపేయుషీ చంద్రికయా మహత్యా |
 శ్యామా బభౌ సాంద్రనవోత్పలశ్రీః
 సురస్రవంత్యేవ కలిందకన్యా || 2.82 ||

స్వవిప్రయోగవ్యసనాన్నిపీతం
 భృంగాపదేశేన కుముద్వతీభిః |
 సుధాభిరాప్లావ్య కరస్థితాభిః
 ప్రచ్యావయామాస విషం సుధాంశుః || 2.83 ||

చకాశిరే పత్రకలాసమృద్ధ్యా
 వ్యోమోపమే వారిణి కైరవాణి |
 కలంకదృశ్యభ్రమరాణి కాలే
 స్వనాథ సాధర్మ్యముపాగతాని || 2.84 ||

సరిస్మృఖోపాహృతమంబురాశిః
 పీత్వేవ తోయం మధు జాతహర్షః |
 చకార చంద్రప్రతియాతనానాం
 కరగ్రహైః కామపి రాసలీలాం || 2.85 ||

ప్రసాదభాజోరుభయోరభూతాం
 ఉభావనిర్ధార్యమిథోవిశేషౌ |
 నభఃస్థలే శీతరుచిః సతారే
 సకైరవే తత్ప్రతిమా చ తోయే || 2.86 ||

నభస్తుషారాంశుమయాఖయోగాత్
 తమిస్రయా మోక్షమవిందతేవ |
 అత్యుప్యతః తత్త్వవిదో నిశాయాం
 అంతర్ముఖం చిత్తమివాత్మయోగాత్ || 2.87 ||

సహోదితా చంద్రమసా బభాసే
 జ్యోత్స్నా పయోధేరుపజాతరాగా |
 తదాతనే సంజననేఽపి శౌరేః
 సహాయినీ సాగరసంభవేవ || 2.88 ||

ప్రబుద్ధతారాకుముదాబ్ధిచంద్రే
 నిద్రాణనిశ్శేషజనే నిశీధే |
 స తాదృశో దేవపతేః ప్రసూతిం
 పుష్య౯ బభౌ పుణ్యతమో ముహూర్తః || 2.89 ||

భాగేన పూర్వేణ తమోమయేన
 ప్రకాశపూర్ణేన చ పశ్చిమేన |
 తదా నిశీధః స సతాం ప్రసత్త్వై
 సంసారముక్త్యోరివ సంధిరాసీత్ || 2.90 ||

ప్రాగేవ జాతేన సితేన ధామ్నా
 మధ్యోపలక్ష్మేణ చ మాధవేన |
 ప్రకామపుణ్యా వసుదేవపత్న్యా
 సంపన్నసామ్యేవ నిశా బభాసే || 2.91 ||

సహ ప్రతిచ్ఛందశశాంకభేదైః
 సరస్వతాం తాండవినస్తరంగాః |
 అవేక్ష్య శౌరేరవతారవేలాం
 సంతోషనిఘ్నా ఇవ సంప్రణేదుః || 2.92 ||

అవాదితోదీరితవాద్యఘ్నూషం
 దిశాభిరామ్రేడితదివ్యగీతం |
 సతాముపస్థాపితసత్త్వలాస్యం
 సంగీతమాంగల్యమభూత్ తదానీం || 2.93 ||

ప్రదీపితైః కంసగృహేషు దీపైః
 తాపైశ్చ భావేషు తపోధనానాం |
 అలభ్యత క్షిప్రమలబ్ధభంగైః
 అహేతునిర్వాణదశానుభూతిః || 2.94 ||

అజః స్వజన్మార్హతయాఽనుమేనే
 యామష్టమీం యాదవభావమిచ్ఛః |
 ద్వితీయయా భావితయోగనిద్రా
 సాఽభూత్ తదానీం ప్రథమా తిథీనాం || 2.95 ||

అథ సితరుచిలగ్నే సిద్ధపంచగ్రహోచ్ఛే
 వ్యజనయదనఘానాం వైజయంత్యాం జయంత్యాం |
 నిఖిలభువనపద్మక్లేశనిద్రాపనుత్త్యై
 దినకరమనపాయం దేవకీపూర్వసంధ్యాం || 2.96 ||

అవతరతి ముకుందే సంపదామేకకందే
 సురభితహరిదంతాం స్వాదుమాధీష్ఠకదిగ్ధాం |
 అభజత వసుదేవస్థానమానందనిఘ్నేః
 అమరమిథునహస్తైరాహితాం పుష్పవృష్టిం || 2.97 ||

|| ఇతి కవితార్కకసింహస్య సర్వతంత్రస్వతంత్రస్య శ్రీమదేవంకటనాథస్య
 వేదాంతాచార్యస్య

కృతిషు యాదవాభ్యుదయే మాహాకావ్యే ద్వితీయః సర్గః ||